



РЕПУБЛИКА СЕВЕРНА МАКЕДОНИЈА  
REPUBLIKA E MAQEDONISË SË VERIUT



До Државната комисија за спречување на корупцијата доставено е Барање мислење, со кое се бара мислење при спроведување на постапка за јавна набавка а во врска со постапување од страна на претседателот на Комисијата за јавна набавка кој бара да биде изземен од натамошната постапка, со оглед на тоа дека како најниска понуда во конкретната ситуација е поднесена од друштво каде е вработена сопругата на претседателот на таа комисија.

Имено, од Државната комисија се бара мислење дали е правилно постапено во овој случај, дали има судир на интереси кај претседателот, дали истиот постапил согласно законските одредби со тоа што доставил изземање и дали постапката може да продолжи и да се избере понудата која на аукцијата има поднесено најниска понудена прифатлива цена која е во склоп на определениот буџет без понатаму да има други импликации кои се спротивни на законот.

Државната комисија за спречување на корупцијата согласно член 17 од Законот за спречување на корупцијата и судирот на интереси („Службен весник на Република Македонија“ бр. 12/2019) и член 41 –б од Деловникот за работа на Државната комисија за спречување на корупцијата бр.02-3794/1 од 08.08.2019 година, бр.03-2198/1 од 12.06.2020 година, бр.02-8774/1 од 17.10.2022 година и бр. 02-3087/1 од 06.12.2024 година, го издаде следното

### МИСЛЕЊЕ

Член 2 став (3) од Законот за спречување на корупцијата и судирот на интереси го утврдува значењето на поимот „судир на интереси“: Под судир на интереси се подразбира состојба во која службеното лице има приватен интерес што влијае или може да влијае врз непристрасното вршење на неговите јавни овластувања или службени должности.

Согласно член 8 став (2) од Законот за спречување на корупцијата и судирот на интереси: „Под поимот „службено лице“ се подразбираат сите избрани или именувани лица и вработените во јавниот сектор.“

Со член 72 став (1) и (2) од истиот Закон е регулирано како секое службено лице треба да постапува во ситуација кога ќе се најде во состојба на судир на интереси:

Член 72 став (1) и (2)

„(1) Службеното лице во своето работење, е должно да внимава на потенцијален судир на интереси и да преземе мерки за негово одбегнување.

(2) Во случај на сомневање за постоење судир на интереси, службеното лице е должно да ги преземе сите неопходни мерки за да го спречи влијанието на неговиот приватен интерес или приватниот интерес на друго лице врз извршувањето на неговите овластувања и должности и за тоа да го извести својот претпоставен.“

Со член 73 од истиот Закон е предвидено пријавување на состојба на судир на интереси од страна на службените лица:

„(1) Ако службено лице учествува во расправа на орган или тело во кое се одлучува за работи за кои тоа или блиско лице има приватен интерес, службеното лице е должно да го пријави постоењето на приватниот интерес и да се из земе пред расправата и одлучувањето, а најдоцна пред почетокот на одлучувањето.

(2) Органот или телото на чија седница лицето од ставот (1) на овој член го соопштил постоењето на приватен интерес, е должно тоа да го констатира и внесе во записник.

(3) Прикривањето на постоење приватен интерес од страна на службеното лице претставува повреда на должноста и основа за покренување постапка за утврдување на одговорност и изрекување на мерки согласно со овој закон.“

Член 75 став (1) од Законот за спречување на корупцијата и судирот на интереси го предвидува иземањето на службените лица при постоење на судир на интереси или потенцијален судир на интереси:

„(1) Кога службеното лице ќе дознае за околности што укажуваат на постоење на судир на интереси или на потенцијален судир на интереси, е должно веднаш да побара да биде изземено и да запре со своето постапување.

(2) Службеното лице ќе биде изземено од вршењето на определено дејствие со одлука на органот во кој е избрано или именувано, односно каде што врши функции, јавни овластувања или службени должности и по барање на заинтересирано лице

кое дознало за околности што укажуваат на постоење на судир на интереси или на потенцијален судир на интереси.“

Согласно член 38 од Законот за јавните набавки:

„(1) Во постапката за јавна набавка, претседателот, заменикот на претседателот, членовите и замениците на членовите на комисијата за јавна набавка (во натамошниот текст: комисијата), како и одговорното лице потпишуваат изјава за непостоење судир на интереси која претставува дел од досието од спроведена постапка.

(2) Во случај на судир на интереси кај претседателот, неговиот заменик, членовите и нивните заменици во комисијата, истите се повлекуваат од работа во комисијата, за што го известуваат одговорното лице, и се заменуваат со други лица.

(3) Во случај на судир на интереси кај одговорното лице, истото со посебно решение овластува друго лице од редот на функционерите или раководните службеници кај договорниот орган да ги донесе соодветните одлуки и да го потпише договорот, за што го известува органот на управување или органот кој е надлежен за контрола на неговото работење.“

Имајќи ги во предвид цитираните одредби од Законот за спречување на корупцијата и судирот на интереси и Законот за јавните набавки, Државната комисија е на став дека претседателот на Комисијата за спроведување на јавната набавка постапил согласно истите, бидејќи во спротивно би настанало состојба на судир на интереси. Лицето потребно е да се повлече од натамошната постапка на спроведување на јавната набавка по што истото треба да биде заменето со друго лице вработено во општина, а постапката да продолжи согласно одредбите од Законот за јавните набавки.

**Претседател,**

**Адем Чучуљ**